

قۇرئاندىكى ئەڭ ئۇلۇغ ئايەت — ئايەت ئۇل كۇرسى ھەققىدە

ئەركىن سىدىق، ئەزھەرى
2014- يىلى 6- ئاينىڭ 27- كۈنى

قۇرئاندا 6000 دىن كۆپرەك ئايەتلەر بار بولۇپ، ئۇلارنىڭ ئىچىدە بىر ئەڭ مۇھىم، ۋە ئەڭ ئۇلۇغ ئايەت بار. ئەمما، بىزنىڭ بايقىشىمىزچە، باشقا تىللارغا تەرجىمە قىلىنغاندا، بۇ ئايەتنىڭ ئىچىدىكى ئەڭ مۇھىم بىر جۈملە سۆز ئازراق خاتا تەرجىمە قىلىندىكەن. بىز ھازىرغىچە بىر ئاز خاتا تەرجىمە قىلىنىپ كېلىۋاتقان ئەڭ مۇھىم ئايەتنىڭ ئىچىدىكى ئەڭ مۇھىم سۆزنىڭ توغرا تەرجىمىسىنى كۆرسىتىپ بېرىش، شۇنداقلا قۇرئاندىكى ئەڭ ئۇلۇغ ئايەتنى چۈشەندۈرۈپ قويۇش ئۈچۈن، مەزكۇر ماقالىدا ياسىر قازىنىڭ «ئايەت ئۇل- كۇرسى — قۇرئاندىكى ئەڭ ئۇلۇغ ئايەت» دېگەن تېمىدىكى بىر لېكسىيەسىنى ئۇيغۇرچىلاشتۇرۇپ بايان قىلىمىز. بۇ لېكسىيە 2012- يىلى 7- ئايدا رامزاننىڭ 3- كۈنى سۆزلەنگەن. مەزكۇر يازمىنىڭ دىنىي يېڭىدىن ئۆگىنىۋاتقان قېرىنداشلىرىمىز ئۈچۈن بىر ئاز ياردىمى بولۇشىنى ئۈمىد قىلىمىز.

تۆۋەندىكىسى ياسىر قازىنىڭ لېكسىيەسىنىڭ مەزمۇنى. ئەگەر ئۆز پىكىرىمىزنى قوشۇپ قويۇشقا توغرا كەلسە، ئۇنى «ئىلاۋە» شەكلىدە، ياكى ئايرىم كىچىك تېما قىلىپ كىرگۈزمىز.

ئايەت ئۇل- كۇرسى نېمە ئۈچۈن ناھايىتى مۇھىم؟ ئايەت ئۇل- كۇرسىنى مەدھىيەلەيدىغان ھەدىسلەر ئىنتايىن كۆپ. ئۇنىڭ بىرى سەھىھۇل بۇخارىدىكى بولۇپ، ئۇنى ھەزرىتى ئۇبەي يازغان. ھەزرىتى ئۇبەي ئىبنى كەئب قۇرئاننى ئەڭ كۆپ بىلىدىغان ساھابىلەرنىڭ بىرىدۇر. بىر قېتىم مۇھەممەد ئەلەيھىسسالام ئۇبەيدىن مۇنداق دەپ سورىدۇ: «ھەي ئۇبەي، قۇرئاندىكى مەدھىيەگە ئەڭ سازاۋەر (blessed) ئايەت قايسى؟ ئەڭ ئۇلۇغ ئايەت قايسى؟» ھەزرىتى ئۇبەي كەمتەرلىك قىلىپ، ئۇنىڭغا جاۋاب بېرىشتىن ئۆزىنى ئېلىپ قاچىدۇ. شۇنىڭ بىلەن ئۇ «سىز ئاللاھنىڭ ئەلچىسى بۇنى ئەڭ ياخشى بىلىسىز»، دەپ جاۋاب بېرىدۇ. مۇھەممەد ئەلەيھىسسالام ئۇ سوئالنى يەنە سوراپ، ھەزرىتى ئۇبەينى جاۋاب بېرىپ بېقىشقا ئۈندەيدۇ. شۇنىڭ بىلەن ھەزرىتى ئۇبەي مۇنداق دەيدۇ:

«بىر ئاللاھتىن باشقا ھېچ ئىلاھ يوقتۇر؛ ئاللاھ ھەمىشە تىرىكتۇر، ھەممىنى ئىدارە قىلىپ تۇرغۇچىدۇر؛ ئۇ مۈگدەپ قالمايدۇ، ئۇنى ئۇيقۇ باسمايدۇ؛ ئاسمانلاردىكى ۋە زېمىندىكى ھەممە نەرسە ئاللاھنىڭ (مۈلكى) دۇر؛ ئاللاھنىڭ رۇخسىتىسىز كىممۇ ئاللاھنىڭ ئالدىدا شاپائەت قىلالىسۇن؛ ئاللاھ ئۇلارنىڭ ئالدىدىكى (يەنى دۇنيادا قىلغان)، كەينىدىكى (يەنى ئۇلار ئۈچۈن ئاخىرەتتە تەييارلىغان) ئىشلارنىڭ ھەممىسىنى بىلىپ تۇرىدۇ؛ ئۇلار ئاللاھنىڭ مەلۇماتىدىن (ئاللاھ) ئۇلارغا بىلدۈرۈشنى خالىغان نەرسىلەردىن (يەنى پەيغەمبەرلەرنىڭ تىلى ئارقىلىق بىلدۈرگەن نەرسىلەردىن) باشقا ھېچ نەرسىنى بىلمەيدۇ، ئاللاھنىڭ كۇرسى (مەلۇماتى) ئاسمانلارنى ۋە زېمىننى ئۆز ئىچىگە ئالىدۇ. ئاسمان- زېمىننى ساقلاش ئۇنىڭغا ئېغىر كەلمەيدۇ. ئۇ يۇقىرى مەرتىۋىلىكتۇر، ھەممىدىن ئۇلۇغدۇر (2- سۈرە 255- ئايەت).»

بۇنىڭدىن كېيىن مۇھەممەد ئەلەيھىسسالام خۇشال بولۇپ، ھەزرىتى ئۇبەينى ياخشى كۆرگەنلىكىنىڭ نامايەندىسى سۈپىتىدە ئازراق ئىتتىرىپ قويىدۇ، ھەمدە ئۇنىڭغا «بىلىم بىلەن سەن دائىم خۇشال- خۇرام بىللە يۈرۈپسىلەر»، دەيدۇ. قىسقىسى، مۇھەممەد ئەلەيھىسسالام ھەزرىتى ئۇبەي

ئىبنى كەئبىنىڭ سۆزىگە قوشۇلدى. يەنى، قۇرئاندىكى ئەڭ ئۇلۇغ ئايەت — ئايەت ئۇل-كۇرسىدىن ئىبارەت.

1. ھەدىستىكى بىر ھېكايە

بىر ھەدىستە مۇنداق بىر ھېكايە بار. مەلۇم بىر رامىزان ئېيىدا مۇھەممەد ئەلەيھىسسالامغا ناھايىتى كۆپ سەدىقلەر كېلىدۇ. شۇنىڭ بىلەن ئۇ ئەبۇھۈرەيرەگە «ئەبۇھۈرەيرە، سەن بېرىپ سەدىقلەرنى باققىن. ئۇنى بىرسى ئوغرىلاپ كەتمسۇن» دەيدۇ. ئەبۇھۈرەيرە سەدىقلەرنى كېچىچە بېقىپ، بىر ۋاقىتتا كۆزى ئۇيقۇغا كېتىدۇ. ئۇ تۇيۇقسىز ئويغىنىپ، بىرسىنىڭ سەدىقلەرنى ئوغرىلاۋاتقانلىقىنى كۆرىدۇ. ھەمدە چاققان بېرىپ ئۇ ئوغرىنى بىلىكىدىن تۇتۇۋالىدۇ. ئۇ ئوغرى بولسا، بىر تەرەپتىن يىغلاپ، بىر تەرەپتىن يالۋۇرىدۇ: «مەن باقمىسام بولمايدىغان بىر ئائىلەم بار. بىزنىڭ يەيدىغانغا تامقىمىز يوق. مەن ھازىر ئاچلىقتا ئۆلەي دەپ قالدىم. مېنى مۇشۇ بىر قېتىم كەچۈرۈۋېتىڭ. مەن بۇنداق ئىشنى ئىككىنچى قىلمايمەن.» ئەبۇھۈرەيرەنىڭ ئۇنىڭغا ئىچى ئاغرىپ، ئۇنى قويۇۋېتىدۇ.

پەيغەمبەر ئەلەيھىسسالام ئۇ كېچىسى نېمە ئىش بولغانلىقىنى ئاللىقاچان بىلىدىغان بولۇپ، ئۇ ئەتىسى ئەتىگىنى ئەبۇھۈرەيرەدىن سورايدۇ: «ئاخشام سېنى ئىزدەپ كەلگەن كىشى بىلەن نېمە ئىش بولدى؟» ئەبۇھۈرەيرە جاۋاب بېرىپ: «ئۇ بىر بىچارە ئادەمكەن. ئۇ قاتتىق يالۋۇرۇپ تۇرۇۋالغان ئىدى، مەن ئۇنى قويۇۋەتتىم.» دەيدۇ. پەيغەمبەر ئەلەيھىسسالام ئۇنىڭغا «ئۇ ئادەم يەنە قايتىپ كېلىدۇ»، دەيدۇ. ئەبۇھۈرەيرە كۆڭلىدە «پەيغەمبەر ئەلەيھىسسالام بۇ ئىشنى قانداق بىلىدىغاندۇ؟ بۇ قېتىم چوقۇم ئۇنى تۇتۇپ، پەيغەمبەر ئەلەيھىسسالامنىڭ ئالدىغا ئەكىلىمەن»، دەپ ئويلايدۇ.

شۇنىڭ بىلەن 2-كۈنى كېچىسى ئەبۇھۈرەيرە ئىنتايىن ھوشيار بولۇپ تۇرىدۇ. ئەمما ئۇ بۇرۇنقىدەكلا ئۇخلاپ قېلىپ، كېيىن ئويغىنىپ قارىسا، ھېلىقى ئوغرى ھەدەپ سەدىقلەرنى بىر خالىغا سېلىۋاتقان. ئەبۇھۈرەيرە ئوغرىنىڭ ئۈستىگە ئۆزىنى ئېتىپ، ئۇنى تۇتۇۋېلىپ، «ئەمدى سېنى پەيغەمبەر ئەلەيھىسسالامنىڭ يېنىغا ئاپىرمەن»، دەيدۇ. ئەمما ئوغرى بولسا بۇرۇنقىدەكلا بىر تەرەپتىن يىغلاپ، بىر تەرەپتىن يالۋۇرۇپ، ناھايىتى ئۇزۇن ۋاقىت ئەبۇھۈرەيرە بىلەن تۇتۇشۇپ تۇرۇۋالىدۇ. شۇنىڭ بىلەن ئەبۇھۈرەيرەنىڭ ئۇنىڭغا يەنە ئىچى ئاغرىپ ئۇنى يەنە قويۇۋېتىدۇ. ئەتىسى ئەتىگەندە پەيغەمبەر ئەلەيھىسسالام ئەبۇھۈرەيرەدىن يەنە سورايدۇ: «تۈنۈگۈن ئاخشام كەلگەن ئادەم كېيىن قانداق بولدى؟» ئەبۇھۈرەيرە ناھايىتى خىجىل بولۇپ، كۆڭلىدە «ئەمدى بولدى. بۇ قېتىم ئۇ ئوغرىنى چوقۇم تۇتۇپ ئەكەلمىسەم بولمىدى»، دەپ قاتتىق ئىرادە باغلايدۇ.

ئۈچىنچى ئاخشىمى ئەبۇھۈرەيرە قەتئىي ئۇخلىماي، ھېلىقى ئوغرى كەلگەندە ئۇنى تۇتۇۋالىدۇ. بۇ قېتىم ئوغرى ھەر قانچە يالۋۇرسىمۇ، ئەبۇھۈرەيرە ئۇنى قويۇۋەتمەيدۇ. شۇنىڭ بىلەن ئوغرى ئەبۇھۈرەيرەگە مۇنداق دەيدۇ:

— ئەگەر مەن ساڭا سەن ئۈچۈن ئۆمۈر بويى ئەسقاتىدىغان بىر ئىشنى دەپ بەرسەم، سەن مېنى قويۇۋېتەمسەن؟

— ئۇ نېمە گەپ؟ قېنى دەپ باق. مەن ئاڭلاپ باقاي.

-- سەن ھەر كۈنى ئاخشىمى ئۇخلاشتىن بۇرۇن ئايەت ئۇل-كۇرسىنى بىر قېتىم ئوقۇۋەتكىن. شۇنداق قىلساڭ، ئاللاھ ساڭا بىر قوغدىغۇچىنى ئەۋەتىپ، ئۇ قوغدىغۇچى قېشىڭدا سېنى قوغداپ، پۈتۈن بىر كېچە ساڭا ھېچ كىم چېقىلالمايدۇ.

بۇنى ئاڭلىغان ئەبۇھۇرەيرە «بۇ بىر ناھايىتى چوڭ، ناھايىتى قىممەتلىك سوۋغا بولدى»، دەپ ئويلاپ، ئوغرىنى يەنە قويۇۋېتىدۇ. ئەتىسى ئەتىگەن پەيغەمبەر ئەلەيھىسسالام «ئاخشام كەلگەن مېھمانغا يەنە نېمە بولدى؟» دەپ سورايدۇ. ئەبۇھۇرەيرە ئۇنىڭغا بولۇپ ئۆتكەن ئىشلارنىڭ ھەممىسىنى تولۇق دەپ بېرىدۇ. شۇنىڭ بىلەن پەيغەمبەر ئەلەيھىسسالام ئەبۇھۇرەيرەگە مۇنداق دەيدۇ: «بۇ قېتىم ئۇ ساڭا راست گەپنى قىلىپتۇ. ئەمما ئۇ كىشى يالغانچىلىقنى كەسىپ قىلىۋالغان بىرىدۇر. ئۇ ھەممە ۋاقىتتا يالغان گەپ قىلىدىغان بىرى بولسىمۇ، بۇ قېتىم ساڭا راست گەپنى قىلىپتۇ. ساڭا كەلگەن ئۇ ئادەمنىڭ كىملىكىنى بىلمەسەن؟ ئۇ بىر شەيتان. ئۇ سەدىقلىرىنى ئوغرىلىغىلى كەلگەن بولۇپ، ئۇ ساڭا يالغان سۆزلىگەن ئىدى، سەن ئۇنىڭغا ئىشەندىڭ. ئەمما، ئۇنىڭ ساڭا 3-قېتىم دېگىنى راست.»

2. ئايەت ئۇل-كۇرسىنى قانداق ۋاقىتتا ئوقۇش كېرەك؟

بۇ يەردىكى راست گەپ قايسى؟ ئۇ بولسىمۇ، ئەگەر سىز ئايەت ئۇل-كۇرسىنى ئوقۇسىڭىز، سىزگە ھېچ قانداق نەرسە زەخمەت يەتكۈزەلمەيدۇ. ئاللاھ سىزگە بىر پەرىشتە ئەۋەتىپ، سىزنى قوغدايدىغان بولۇپ، جىن بولامدۇ، ياكى باشقا نەرسە بولامدۇ، ئىشقىلىپ ھېچ قانداق نەرسە سىزگە زەخمەت يەتكۈزەلمەيدۇ.

بىز بۇ ھەدىستىن مۇنداق بىر ئىشنى بىلىۋالالايمىز: بىز ھەر كۈنى ئۇخلاشتىن بۇرۇن چوقۇم ئايەت ئۇل-كۇرسىنى بىر قېتىم ئوقۇۋېتىشىمىز كېرەك. بىزنىڭ پەيغەمبەر ئەلەيھىسسالام ھەر كۈنى ئاخشىمى شۇنداق قىلغان. دېمەك، ئايەت ئۇل-كۇرسى ئاللاھنىڭ ئۇلۇغ كىتابىدىكى ئەڭ ئۇلۇغ ئايەتتۇر.

يەنە بىر ھەدىستە پەيغەمبەر ئەلەيھىسسالام ئايەت ئۇل-كۇرسىنى ھەر كۈنى ئەتىگەن بىلەن ھەر كۈنى كەچتە بىر قېتىمدىن ئوقۇش زۆرۈر ئىكەنلىكىنى ئوتتۇرىغا قويىدۇ. پەيغەمبەر ئەلەيھىسسالام ئۆزى ھەر كۈنى ئاشۇنداق قىلىدىغان بولۇپ، بىز ئۇنى «**ئەتىگەن ۋە كەچلىك زىكىرلار**» دەپ ئاتايمىز. **مۇسلىم ئىبىن ئەھمەد**نىڭ يەنە بىر ھەدىسىدە مۇنداق دېيىلگەن: «ئەگەر بىر ئادەم ھەر بىر قېتىملىق نامازدىن كېيىن ئايەت ئۇل-كۇرسىنى ئوقۇپ تۇرىدىكەن، بۇ كىشىنىڭ جەننەتكە كىرىشىنى توسۇپ قالدىغان بىردىن-بىر ئىش ئۇ كىشىنىڭ ئۆز ئۆلۈمىدىن ئىبارەت بولىدۇ (The only thing preventing him from entering jannah is his own death). (ئەسكەرتىش: بۇ يەردە ياسىر قازى «ئۆز ئۆلۈمى» دېگەننىڭ مەنىسى ھەققىدە ھېچ قانداق چۈشەنچە بەرمەپتۇ) بۇ بىر ئىنتايىن ئېسىل ھەدىس بولۇپ، سىلەرنىڭ ھەممىڭلاردىن بۇنى يادلىۋېلىشىڭلارنى، شۇنداقلا بۈگۈندىن باشلاپ ئۇنى ئىجرا قىلىشىڭلارنى سورايمەن. مەزكۇر ھەدىستىن كۆرۈۋالغىنىمىزدەك، ئەگەر سىز كۈنىگە 5 ۋاق ناماز ئوقۇپ، بامدات نامىزىدىن كېيىن ئورنىڭىزدىن تۇرۇشتىن بۇرۇن ئايەت ئۇل-كۇرسىنى بىر قېتىم ئوقۇۋەتسىڭىز، ھەمدە ئاخشىمى خۇپتەن نامىزىدىن كېيىن ئورنىڭىزدىن تۇرۇپ كەتمەي، ئايەت ئۇل-كۇرسىنى يەنە بىر قېتىم ئوقۇۋەتسىڭىز، سىز جەننەتكە تەۋە ئادەم بولالايسىز.

3. ئايەت ئۇل - كۇرسى نېمە ئۈچۈن ئالاھىدە ئايەت بولۇپ قالغان؟

ئۇنداقتا ئايەت ئۇل - كۇرسى نېمە ئۈچۈن بۇنچىۋالا ئالاھىدە ئورۇنغا ئىگە بولىدۇ؟ ئۇ پەقەت بىرلا ئايەت بولۇپ، ئۇنىڭ ئۇزۇنلۇقى ئاران بىر بەتنىڭ 3 تىن بىر قىسمىنى ئىگىلەيدۇ. قۇرئاندا شۇنچە كۆپ باشقا ئايەتلەر بار تۇرسا. قۇرئاندا 6000 دىن كۆپرەك ئايەت بار تۇرسا. نېمە ئۈچۈن بۇ ئايەت باشقا ھەممە ئايەتلەردىن ئۈستۈن تۇرىدۇ؟ بۇنىڭ جاۋابى ئىنتايىن ئاددىي. ئۇ بولسىمۇ بۇ ئايەتتە بايان قىلىنغان ئاللاھ ۋە ئۇنىڭ ھەر خىل ئاتىلىشلىرىدۇر. قۇرئاندىكى ئەڭ ئېسىل ئايەتلەر داۋاملىق تۈردە ئاللاھ توغرىسىدىكى ئايەتلەر بولىدۇ. بۇنىڭ سەۋەبى، قۇرئاندا مۇزاكىرە قىلىدىغان تېمىلارنىڭ ئىچىدە ئاللاھتىن باشقا ئەڭ ئېسىل نەرسە يوق، ئاللاھتىن باشقا ئەڭ گۈزەل نەرسە يوق. ئاللاھنى چۈشەندۈرگەندەك چۈشەندۈرۈشكە ئەرزىيدىغان، ئاللاھنى كۈيلىگەندەك كۈيلىشكە ئەرزىيدىغان باشقا بىرەر تېما يوق. شۇڭلاشقا قۇرئاندىكى ئەڭ ئېسىل ئايەتلەر ئاللاھنى كۈيلىيدىغان ئايەتلەردۇر. قۇرئاندىكى ئەڭ ئېسىل سۈرە ئاللاھنى كۈيلىيدىغان ۋە شەرھىلەيدىغان سۈرە ئىخلاس (112-سۈرە) تىن ئىبارەتتۇر.

پەيغەمبەر ئەلەيھىسسالام مۇنداق دېگەن: «سىلەرنىڭ ئىچىڭلاردىكى قايسىڭلار ھەر كۈنى ئاخشىمى قۇرئاننىڭ 3 تىن بىر قىسمىنى ئوقۇشنى خالايسىلەر؟» ساھابىلەر «پەيغەمبەر ئەلەيھىسسالام، كىم ئۇنچىۋالا كۆپ نەرسىنى بىر ئاخشامدىلا ئوقۇپ بولالسىن؟» دەپ سورىدى. پەيغەمبەر ئەلەيھىسسالام ئۇنىڭغا جاۋابەن: «مەن سىلەرگە بىر سۈرىنى دەپ بېرىي. ئەگەر سىلەر ئاشۇ سۈرىنى ئوقۇساڭلار، ئاشۇ قۇرئاننىڭ 3 تىن بىرىنى ئوقۇغانلىق بىلەن باراۋەر بولىدۇ. ئۇ بولسىمۇ سۈرە ئىخلاستىن ئىبارەت».

نېمە ئۈچۈن ئىخلاس سۈرىسى بىلەن ئايەت ئۇل - كۇرسى شۇنچە مۇھىم بولۇپ ھېسابلىنىدۇ؟ بۇنىڭ سەۋەبى ئۇلارنىڭ مەزمۇنىدىن ئىبارەت. ئۇلارنىڭ ئاللاھ ۋە ئۇنىڭ ئاتىلىشلىرى ئۈستىدە سۆزلەيدىغانلىقىدىندۇر. تۆۋەندە مەن 4-5 مىنۇت ۋاقىت چىقىرىپ ئايەت ئۇل - كۇرسىنى قىسقىچە چۈشەندۈرۈپ ئۆتىمەن. ئادەتتە بۇنىڭغا بىر قانچە سائەت ۋاقىت كېتىدىغان بولۇپ، مەن قىسقىچىلا چۈشەندۈرۈپ ئۆتىمەن.

4. ئايەت ئۇل - كۇرسىنىڭ چۈشەندۈرۈلۈشى

ئاللاھ قۇرئاندا مۇنداق دەيدۇ: «بىر ئاللاھتىن باشقا ھېچ ئىلاھ يوقتۇر؛ ئاللاھ ھەمىشە تىرىكتۇر؛ ھەممىنى ئىدارە قىلىپ تۇرغۇچىدۇر.» (ئەسكەرتىش: بۇ ئايەت قۇرئاننىڭ ئۇيغۇرچە تەرجىمىسىدىن ئەينەن ئېلىندى) ئاللاھنىڭ ئىنتايىن كۆپ ئاتىلىشى بار. ساناقسىز ئاتىلىشى بار. ئۇلارنىڭ ئىچىدىكى 99 خىل ئاتىلىشى ناھايىتى ئالاھىدە ۋە ناھايىتى مۇقەددەستۇر. مۇشۇ 99 خىل ئاتىلىشنىڭ ئىچىدىكى قۇرئاندا ئەڭ كۆپ ئۇچرايدىغىنى «ئاللاھ» دىن ئىبارەت. يەنى قۇرئاندا «ئاللاھ سۇبھانە ۋە تەئەلا» دېگەن ئىسىم ئەڭ كۆپ ئۇچرايدۇ. بۇ ئىسىم قۇرئاندا بىرىنچى بولۇپ ئۇچرايدۇ. ئاللاھنىڭ نامى قۇرئاندا 3500 قېتىمدىن كۆپرەك قېتىم كۆرۈلىدىغان بولۇپ، ئۇلارنىڭ ئىچىدىكى تەڭدىن تولىسى «ئاللاھ سۇبھانە ۋە تەئەلا» دېگەن ئاتىلىشىدىن ئىبارەتتۇر. ئاللاھنىڭ بارلىق مۇقەددەس كىتابلىرىدا چۈشۈرۈلگەن ئىسىم مۇشۇ ئىسىمدۇر. **كونا ئەھد (زەبۇر، Old Testament)** تە «ئىلو» بىلەن «ئىلوھىم» دېگەن ئىسىم ناھايىتى كۆپ يەرلەردە ئىشلىتىلگەن بولۇپ، ئۇ «ئاللاھ» بىلەن «ئاللاھۇم» دېگەننى بىلدۈرىدۇ. يەھۇدىيلار ۋە ئۇلاردىن بۇرۇنقى ئەۋلادلار ئەنە شۇ «ئىلو، ئىلوھىم» دېگەن ئىسىملارنى قوللانغان ئىدى.

«ئاللاھ» دېگەن سۆزنىڭ مەنىسىنى تولۇق چۈشەندۈرۈش خېلى ئۇزۇن ۋاقىت تەلەپ قىلىدىغان بولۇپ، بۇ ھەقتىمۇ ھەر خىل كۆز-قاراشلار مەۋجۇت. مېنىڭچە بۇ ئىسمىنىڭ ئەڭ توغرا چۈشەندۈرۈلۈشى «جانلىقلارنىڭ ھەممىسى ئارزۇ قىلىدىغان نەرسە (An object that all creatures desire)» بولۇشى مۇمكىن. ئەڭ ئاخىرقى نىشان ئاللاھتۇر. مانا بۇ «ئاللاھ» دېگەن سۆزنىڭ بىر مەنىسىدۇر.

«ئاللاھ» نىڭ يەنە بىر مەنىسى، سىز «ئاللاھ» دېگەندە، ۋۇجۇدىڭىزنىڭ تىترەككە تولۇشى، ۋۇجۇدىڭىز ھەيرانلىققا تولۇشى، ۋە ۋۇجۇدىڭىزدا بىر گۈزەل مەنزىرىنىڭ پەيدا بولۇشىدۇر.

«ئاللاھ» دېگەن سۆزنىڭ ئەڭ ئاكادېمىك مەنىسى «ئاللاھ ئىبادەت قىلىشقا ئەرزىيدىغان بىرى (Allah is the one who is worthy to worship)» دېگەندىن ئىبارەت. بۇنى ئاللاھ «بىر ئاللاھتەن باشقا ھېچ ئىلاھ يوقتۇر» دېگەن ئايەتتە جەزملەشتۈرىدۇ. نۇرغۇن مۇسۇلمانلار بۇ كەلىمىنى خاتا تەرجىمە قىلىپ، ئۇنىڭ مەنىسىنى «بىر ئاللاھتەن باشقا ھېچ ئىلاھ يوقتۇر (There is no god but Allah)» دەپ ئىشلىتىدۇ. بۇ بىر ئېچىنىشلىق ئەھۋال بولۇپ، ئۇنداق تەرجىمىلەرنىڭ ھەممىسى توغرا ئەمەس. ئۇ ئايەتنى ئاشۇنداق تەرجىمە قىلغاندا مەزكۇر كەلىمىگە ئادالەتسىزلىك قىلغان بولۇپ قالىدۇ. بۇ كەلىمىنىڭ توغرا تەرجىمىسى مۇنداق: «ئاللاھتەن باشقا ئىبادەت قىلىشقا ئەرزىيدىغان ھېچ بىر ئىلاھ يوقتۇر (There is no deity worthy to worship other than Allah)». «ئىبادەت قىلىش» نىڭ مەنىسى «ئۆزىنى تاپشۇرۇش» تىن ئىبارەت. ئەتراپىمىزغا قاراپ باقىدىغان بولساق، ئەھلى مۇسۇلمانلاردىن باشقا ئىنسانلارنىڭ ھەممىسى ئاللاھتەن باشقا بىر نەرسىگە ئۆزىنى تاپشۇرىدىغانلىقىنى بايقايمىز. بەزىلەر ئۆزىنى ساختا خۇداغا تاپشۇرىدۇ، بەزىلەر ئۆزىنى ئارزۇغا تاپشۇرىدۇ، يەنە بەزىلەر بولسا ئۆزىنى ماتېرىياللىق ۋە پۇلغا تاپشۇرىدۇ. مانا بۇ ئىبادەتتۇر. مەزكۇر كەلىمىنىڭ مەنىسى «بىز ئۆزىمىزنى تاپشۇرىدىغان، بىز بويىسۇنىدىغان، ۋە بىز ئۆزىمىزنى قۇربان قىلىدىغان نەرسىدىن ئاللاھتەن باشقىسى يوق» تىن ئىبارەت.

«ئاللاھ ھەمىشە تىرىكتۇر، ھەممىنى ئىدارە قىلىپ تۇرغۇچىدۇر.» ئاللاھنىڭ يالغۇز جېنى بار بولۇپلا قالماي، ئۇنىڭ جېنى مۇكەممەل بولۇپ، ئۇ باشقىلارغىمۇ جان ياكى ھاياتلىق بېرىدۇ. ھېچ قايسىمىزنىڭ مۇكەممەل جېنى يوق، ھەمدە ھېچ قايسىمىز بىرەر جانلىقنى ۋۇجۇدقا كەلتۈرەلمەيمىز، ياكى باشقا بىرسىگە جان بېرەلمەيمىز. بىزنىڭ جېنىمىزنىڭ كەم يېرى بار. بىزنىڭ جېنىمىزنى ئاللاھ بېرىدۇ. شۇنداقلا بىز ھايات تۇرغان ۋاقتىمىزدا بىز يېمەكلىككە ئېھتىياجلىق بولىمىز، سۇغا ئېھتىياجلىق بولىمىز، دەم ئېلىشقا ئېھتىياجلىق بولىمىز، ئۇخلاشقا ئېھتىياجلىق بولىمىز، ھەمدە ھەممە ھاياتلىق ئەڭ ئاخىرى ئۆلۈم بىلەن ئاخىرلىشىدىغان بولۇپ، پەقەت **ئەلھەي** (ئاللاھ) لا ئۇنداق بولمايدۇ. **ئەلھەي** نىڭ ھېچ نېمىگە ئېھتىياجى يوق. **ئەلھەي** نىڭ ھەممە نەرسىسى تولۇق. «ئۇ مۈگدەپ قالمايدۇ، ئۇنى ئۇيقۇ باسمايدۇ.» **ئەلھەي** ھېرىپ قالمايدۇ. ئاللاھ قۇرئاندا ئۆزىنىڭ سىلەرنىڭ يېمەكلىكلىكىڭلارغا ئېھتىياجى يوق ئىكەنلىكىنى، ئۇنىڭ ئەكسىچە ئۇ سىلەرگە يېمەكلىك بېرىدىغانلىقىنى كۆرسەتكەن. «**ئەلھەي**» نىڭ مەنىسى «مەڭگۈ ھايات تۇرىدىغان» دىن ئىبارەتتۇر.

«**ئەلقەييۇم**» نىڭ مەنىسى «باشقىلارغا شۇلار ئېھتىياجلىق بولغان ھەممە نەرسىنى بەرگۈچى» دېگەندىن ئىبارەت. شۇڭا «**ئەلھەي**» ئۆزى ئۈچۈن ئىشلەيدۇ، «**ئەلقەييۇم**» بولسا يارىتىلغۇچىلار ئۈچۈن ئىشلەيدۇ. «**ئەلھەي**» ئۆز-ئۆزىدىن خەۋەر ئالالايدۇ، «**ئەلقەييۇم**» بولسا باشقا نەرسىلەردىن خەۋەر ئالىدۇ (Alhay can take care of himself, Alqayum takes care of everything else). شۇڭا ئاللاھ «**ئەلھەي**» بولۇپ، ئۇنىڭ سىزگە ھاجىتى چۈشمەيدۇ، ھەمدە ئۇ «**ئەلقەييۇم**» بولۇپ، سىزنىڭ ئۇنىڭغا

ھاجىتىڭىز چۈشىدۇ. ئاللاھ باشقا بارلىق جانلىقلارنىڭ ئېھتىياجىنى قاندۇرىدۇ. مانا بۇ «ئەلقەييۇم» دۇر. مانا بۇ مۇكەممەللىكتۇر. «ئۇ مۇگدەپ قالمايدۇ، ئۇنى ئۇيقۇ باسمايدۇ.» ئاللاھ ھېرىپ قالمايدۇ، ئۇ مۇگدەپ قالمايدۇ. ئۇنىڭ يېمەكلىكىگە ئېھتىياجى يوق، ئۇنىڭ ھېچ نېمىگە ئېھتىياجى يوق. «ئاللاھ رىزىق بېرىدۇ، ئۆزى رىزىققا موھتاج ئەمەس (سۈرە ئەنئام 14 - ئايەتنىڭ بىر قىسمى).» «ھەممىنى ئىدارە قىلىپ تۇرغۇچىدۇر.» «ھەر بىر كىشىنىڭ قىلغان ئەمەلىنى كۆزىتىپ تۇرغۇچى (سۈرە رەئد 33 - ئايەتنىڭ بىر قىسمى).» ئۆزىدىن باشقا نەرسىلەرنىڭ ھەممىسى ئۇنىڭغا مەنسۇپتۇر. ئەگەر ئاللاھ خالىمسا بۇ دۇنيادىكى ھېچ قانداق بىر ئىش يۈز بەرمەيدۇ. بۇ دۇنيادا يۈز بېرىۋاتقان ھەر بىر ئىشنى ئاللاھ بىلىپ تۇرغان بولۇپ، ئۇ ئىشلارنى ئاللاھ ۋۇجۇدقا كەلتۈرگەن.

«ئاسمانلاردىكى ۋە زېمىندىكى ھەممە نەرسە ئاللاھنىڭ (مۈلكى) دۇر.» ئاسماندىكى ۋە يەردىكى نەرسىلەرنىڭ ھەممىسىنى ئاللاھ بارلىققا كەلتۈرگەن. «ئاللاھنىڭ رۇخسىتىسىز كىممۇ ئاللاھنىڭ ئالدىدا شاپائەت قىلالىسۇن.» بۇ يەردە ئاللاھ دەيدۈكى، سىزنىڭ بىر ئىشنى ئۆزىڭىزنىڭ قىلالىشىغۇ ئۇ ياقتا تۇرسۇن، سىز ئۇنىڭ رۇخسىتىسىز ئۇنىڭ ئالدىدا شاپائەتمۇ قىلالمايسىز.

«ئاللاھ ئۇلارنىڭ ئالدىدىكى (يەنى دۇنيادا قىلغان)، كەينىدىكى (يەنى ئۇلار ئۈچۈن ئاخىرەتتە تەييارلىغان) ئىشلارنىڭ ھەممىسىنى بىلىپ تۇرىدۇ.» بۇنىڭ مەنىسى ئاللاھ ئۇلارنىڭ بۇرۇن نېمە ئىشلارنى قىلغانلىقىنى، قانداق يوشۇرۇن ئىشلارنى قىلغانلىقىنىمۇ بىلىدۇ، ھەمدە ئۇلارغا كەلگۈسىدە، يەنى ئاخىرەتتە ياكى يەنە بىر ھاياتتا نېمە ئىش بولىدىغانلىقىنىمۇ بىلىدۇ، دېگەندىن ئىبارەت. «ئۇلار ئاللاھنىڭ مەلۇماتىدىن (ئاللاھ) ئۇلارغا بىلدۈرۈشنى خالىغان نەرسىلەردىن (يەنى پەيغەمبەرلەرنىڭ تىلى ئارقىلىق بىلدۈرگەن نەرسىلەردىن) باشقا ھېچ نەرسىنى بىلمەيدۇ.» ئاللاھ سىز توغرىسىدىكى ھەممە ئىشلارنى بىلىدۇ، ئەمما سىز ياكى باشقا جانلىقلار بولسا ئاللاھنىڭ بىلىمىدىن ھېچ نېمىنى بىلمەيسىز. ئەگەر ئاللاھ ئۇلارغا دەپ بەرمەيدىكەن، باشقا جانلىقلار ئاللاھنىڭ بىلىمىدىن پۈتۈنلەي خەۋەرسىز تۇرىدۇ. «سىلەرگە پەقەت ئازغىنە ئىلىم بېرىلگەن (سۈرە ئىسرا 85 - ئايەتنىڭ بىر قىسمى).» بىلىم دېگەن كۈچ، بىلىم دېگەن ھەر بىر نەرسىنىڭ ئاساسى بولۇپ، سىز ئۇنىڭ بىلەن بىر نەرسە بەرپا قىلالايسىز، ئۇنىڭ بىلەن باشقىلارغا ھۆكۈمرانلىق قىلالايسىز، ئۇنىڭ بىلەن سىز بىر نەرسىگە ھۆكۈم قىلالايسىز. بىلىم دېگەن كۈچنىڭ ئاساسىدۇر. بۇ يەردە ئاللاھ دەيدۈكى، مېنىڭ بىلىمىم مۇكەممەل بولۇپ، ئۇنىڭ بىلەن سېلىشتۇرغاندا سەندە ھېچ بىر بىلىم يوق، ھەمدە پەقەت مەن بەرگەندىلا سەن بىلىمگە ئېرىشەلەيسەن.

ئاللاھ قۇرئاندىكى 11 ئايەتتە «ئەرش» نى تىلغا ئالىدۇ. شۇنداقلا پەقەت بىرلا ئايەتتە «كۇرسى» نى تىلغا ئالىدۇ. بىزنىڭ كۇرسى ھەققىدە بىلىدىغىنىمىز شۇكى، ئۇ ئاللاھ ياراتقان سەلتەنەتلىك نەرسىلەرنىڭ بىرى بولۇپ، ئاللاھنىڭ دېيىشىچە سىزنىڭ ئەتراپىڭىزدىكى ھەممە نەرسىلەرنى ئۆز ئىچىگە ئالىدىغان نەرسە كۇرسى ئىكەن. بىز ئادەتتە «دۇنيا» دەيمىز، ئەمما «كۇرسى» دۇنيادىنمۇ چوڭراق بىر دائىرنى ئۆز ئىچىگە ئالىدىكەن.

ئاللاھ ھەرگىزمۇ ھېرىپ قالمايدۇ. ئۇ بارلىق جانلىقلاردىن خەۋەر ئېلىپ تۇرىسىمۇ، ئازراقمۇ ھېرىپ قالمايدۇ. مەن ئىچىدىغان سۇ، سىز نەپەس ئېلىۋاتقان ھاۋا قاتارلىق ھەممە نەرسىنى ئاللاھ بىز ئۈچۈن يارىتىپ بەرگەن.

«ئاللاھ ھەر كۈنى بىر ھالەتتىدۇر (يەنى ئاللاھ ھەر ۋاقىت ۋۇجۇدقا چىقىرىدىغان ئىشلار بىلەن بولۇپ، ئۇلارنى يارىتىپ تۇرىدۇ، ئەھۋاللارنى يېڭىلاپ تۇرىدۇ، مەخلۇقاتلارنى پەيدا قىلىپ تۇرىدۇ) سۈرە رەھمان 29 - ئايەتنىڭ بىر قىسمى.» ئاللاھ ھەر كۈنى ھەممە جانلىقلاردىن خەۋەر ئېلىپ تۇرىدۇ. يەردە

ئۆمىلەپ يۈرگەن، دېڭىزدا ئۈزۈپ يۈرگەن جانلىقلارنىڭ ھەممىسىنى ئاللاھ ياراتقان. بىر قېتىم بىرەيلەن ھەزرىتى ئىبنى ئابىباستىن سورايدۇ: «ئاللاھ قانداق قىلىپ بىرلا ۋاقىتتا ھەممە جانلىقلارغا تەڭلا سۆزلىيەلەيدۇ؟» بۇ يەردىكى «ئاللاھ بىرلا ۋاقىتتا ھەممە جانلىقلارغا تەڭلا سۆزلىيەلەيدۇ» دېگەن سۆز قۇرئاندىكى سۆز بولۇپ، ھەزرىتى ئىبنى ئابىباس بۇ سوئالغا مۇنداق دەپ جاۋاب بېرىدۇ: «ئاللاھ بۇ دۇنيادا ھەممە جانلىقلاردىن قانداق ئۇسۇل بىلەن خەۋەر ئېلىۋاتقان بولسا، ئۇلارغا ئوخشاش ئۇسۇل بىلەن تەڭلا سۆزلىيەلەيدۇ.»

«ئۇ يۇقىرى مەرتىۋىلىكتۇر، ھەممىدىن ئۇلۇغدۇر.» «ئەل-ئەلى» بىلەن «ئەل-ئەزىم» (مەرتىۋىلىك بىلەن ئۇلۇغ) ئاللاھنىڭ ئاتىلىشى ئىچىدىكى ئىككى ئالىيجانابلىق ئاتىلىشى، ئىككى ئومۇميۈزلۈك ئاتىلىشىدۇر. ئاللاھنىڭ ئاتىلىشى ئاز دېگەندە 5 كاتېگورىيەگە بۆلۈنگەن بولۇپ، بۇ يەردىكى «مەرتىۋىلىك» بىلەن «ئۇلۇغ» دېگەن ئاتىلىشلىرى ئوخشاش كاتېگورىيەگە كىرىدۇ، ھەمدە ئۇلار ئاللاھنىڭ ئالىيجاناب (majestic) ۋە كەڭ مەنىلىك (broad meaning) ئاتىلىشى بولۇپ ھېسابلىنىدۇ. بۇ يەردىكى «ئالىيجاناب» (exalted) دېگەن سۆزنىڭ مەنىسى «ھەممىدىن ئۈستۈن تۇرىدىغان» دىن ئىبارەتتۇر. «ھەممىدىن ئۈستۈن پەرۋەردىگارنىڭ نامىنى پاك ئېتىقاد قىلغىن (سۈرە ئەلا 1-ئايەت).»

مۇشۇ بىر ئايەتنىڭ ئىچىدىلا ئاللاھنىڭ 20 خىلدىن ئارتۇق ئاتىلىشلىرى بار بولۇپ، شۇنىڭ ئۈچۈنمۇ بۇ ئايەت قۇرئاندىكى ئەڭ ئۇلۇغ ئايەت بولۇپ ھېسابلىنىدۇ. ئەمەلىيەتتە، مۇشۇ ئايەت باشتىن-ئاخىر ئاللاھ سۇبھانە ۋە تەئەلا ھەققىدە سۆزلەيدىغان بولۇپ، شۇ سەۋەبتىن، بۇ ئايەت قۇرئاندىكى ئەڭ ئۇلۇغ ئايەت بولىدۇ. مەن ئۆزۈمنىڭ ۋە سىلەرنىڭ ئېسىگە شۇنى سېلىپ قويىمەنكى، بىز ھەممىمىز بۇ ئايەتنى قايتا-قايتا ئوقۇپ، يادلىۋېلىشىمىز، ھەمدە ئۇنى ھەر كۈنى ئەتسەن ۋە كەچتىكى نامازدىن كېيىن چوقۇم ئوقۇشىمىز كېرەك.

5. ئاخىرقى سۆز

ئامېرىكىدىكى «خارۋارد ئۇنىۋېرسىتېتى» نىڭ «خارۋارد گېزىتى» (Harvard Gazette) دەپ ئاتىلىدىغان گېزىتىگە 2014-يىلى 12-ماي كۈنى «رەڭگارەڭ ئېتىقادلار ئارىسىغا كۆۋرۈك سېلىش» دېگەن تېمىدا بىر خەۋەر بېسىلدى. تۆۋەندە بىز ئاشۇ خەۋەرنىڭ مەزمۇنىنى قىسقارتىپ تونۇشتۇرىمىز.

خارۋارد ئۇنىۋېرسىتېتىنىڭ «ئامېرىكا سىياسەتلىرىنى تەتقىق قىلىش مەركىزى»، خارۋارد ئۇنىۋېرسىتېتىنىڭ «خۇچىنس (Hutchins) ئافرىقىلىق ۋە ئافرىقىلىق ئامېرىكىلىقلار تەتقىقات مەركىزى»، ۋە «جورج ۋاشىنگتون دىنىي ئەركىنلىك ئىنستىتۇتى» بىرلىكتە، 2014-يىلى 1-ماي كۈنى بىر 90 مىنۇتلىق سۆھبەت يىغىنى ئۆتكۈزدى. بۇ يىغىندا «ئۈچ نەپەر كۆزگە كۆرۈنگەن ئامېرىكىلىق لىدېرلار» ئوتتۇرىسىدا ئوخشىمىغان ئېتىقادلارنىڭ مۇناسىۋىتى ھەققىدە دىئالوگ ئېلىپ بېرىلدى. بۇ 3 نەپەر لىدېر تۆۋەندىكىلەردىن ئىبارەت:

- يەھۇدىيلارنىڭ نىيۇ يورك شەھەرلىك مەركىزى چېركاۋى (Synagogue) نىڭ ئالىي دەرىجىلىك راببىسى ئانگېلا بۇچدال (Angela W. Buchdahl)، ماقالىدا دېيىلىشىچە بۇ خانىمنىڭ دادىسى يەھۇدىي، ئاپىسى كورىيەلىك ئىكەن.

- ئەل-مەغرب ئىنستىتۇتى ئوقۇتۇش ئىشلىرى باشقارمىسىنىڭ باشلىقى شەيخ ياسىر قازى

-- دىنىي ئەركىنلىكنىڭ باپتىست بىرلەشمە كومىتېتىنىڭ بىرىنچى- قول دىرېكتورى، پوپ برەنت ۋالکېر

بۇ يىغىندا ياسىر قازى مۇنداق دېدى: 11- سېنتەبىر ۋەقەسى باشقا ھەر قانداق نەرسىگە قارىغاندا ئامېرىكىلىق مۇسۇلمانلارنى ھەرىكەتكە كەلتۈرۈۋەتتى. «ئامېرىكىلىق بولۇش دېگەنلىك ئۆز ھوقۇقىنى ۋە جەمئىيەتنىڭ بىر قىسمى بولۇپ قوبۇل قىلىنىشىنى قولغا كەلتۈرۈش ئۈچۈن ئېلىشىش دېگەنلىكتۇر. بىز 11- سېنتەبىر ۋەقەسىدىن كېيىنكى بۈگۈنكى كۈندىمۇ يەنىلا ئېلىشىۋاتقان بولۇپ، بىز چوقۇم ئۆزىمىز ئۈچۈن لايىق بولغان بىر ئورۇنغا ئېرىشىمىز.»

بۇ يىغىندا سورالغان سوئاللارنىڭ بىرى «رەڭگارەڭ دىنىي ئېتىقادلار ۋە دىنسىز گۇرۇپپىلار ئارىسىغا كۆۋرۈك سېلىش ئىشىنى قانداق ئەمەلگە ئاشۇرىسىلەر؟» دىن ئىبارەت بولدى.

بۇ سوئالغا ۋالکېر مۇنداق دەپ جاۋاب بەردى: ئەڭ مۇھىم ئىش ئۆز-ئارا ھۆرمەت قىلىش، بولۇپمۇ دىنىي جەھەتتىكى پەرقلەرگە ھۆرمەت قىلىش قاتارلىق مەنپەئەت ئورتاقلىقىغا ئىگە ساھەلەرنى تېپىپ چىقىشتۇر. «بىزنىڭ ھەمكارلىشىپ ئىش ئېلىپ بېرىشىمىز بىزدىن ھەممە مەسىلىلەردە پىكىر بىرلىكىنى ئەمەلگە ئاشۇرۇشنى تەلەپ قىلمايدۇ (We don't need to agree on everything to work together).»

بىزنىڭ مەزكۇر تېمىغا يۇقىرىدىكى مەزمۇنى قوشۇپ قويۇشىمىزدىكى مەقسىتىمىز، قېرىنداشلارغا مۇنداق بىر ھەقىقەتنى بىلدۈرۈپ قويۇشتۇر: «بىزنىڭ ھەمكارلىشىپ ئىش ئېلىپ بېرىشىمىز بىزدىن ھەممە مەسىلىلەردە پىكىر بىرلىكىنى ئەمەلگە ئاشۇرۇشنى تەلەپ قىلمايدۇ.»

يۇقىرىدا بۇ سۆزنى بىر خىستىئان لىدېر دېگەن. ئۇ بۇ سۆزنى باشقا بىر يەھۇدىي لىدېر بىلەن باشقا بىر مۇسۇلمان لىدېرغا قاراپ تۇرۇپ، ھەمدە ھەر خىل دىندارلاردىن، دىنسىزلاردىن، ۋە كۆپ خىل مىللەتلەردىن تەركىب تاپقان بىر توپ يىغىن قاتناشقۇچىلىرىنىڭ ئالدىدا دېگەن. بىز ئوخشاش دىنغا ئېتىقاد قىلىدىغان، ھەمدە ئوخشاش بىر مىللەتتىن كېلىپ چىققان بارلىق ئۇيغۇر قېرىنداشلارنىڭمۇ شۇنداق قىلىشىنى ئۈمىد قىلىمىز. ھەمدە شۇنداق قىلالايدىغانلىقىغا ئىشىنىمىز.

بۇ ماقالىنى ھېچكىمدىن سورىماي، مەنبەسىنى بەرگەن ئاساستا باشقا ھەر قانداق تورغا چىقارسىڭىز، ياكى ئېلېكترون ئوخشاش باشقا ھەر قانداق شەكىلدە ئىشلەتسىڭىز بولۇۋېرىدۇ. بۇ ماقالە بارلىق ئۇيغۇرلارغا مەنسۇپ.

پايدىلىنىش ماتېرىياللىرى:

[1] Ramadan Reminder Day 3 _ Ayat ul_Qursi _ The Greatest verse in the Qur'an by Yasir Qadhi | July 2012

<https://www.youtube.com/watch?v=HuMhO6A9hPQ>

[2] Building bridges among diverse faiths

http://news.harvard.edu/gazette/story/2014/05/we_dont_need_to_agree_on_everything_to_work_together/



1-رەسىم: خارۋارد ئۇنىۋېرسىتېتىدىكى سۆھبەت يىغىنىدا دىئالوگ ئېلىپ بارغان «ئۈچ نەپەر كۆزگە كۆرۈنگەن ئامېرىكىلىق لىدېرلار»